

## امام بغوی کی تعارف اور ان کی علمی خدمات کا تحقیقی جائزہ

# An Introduction to Imam al-Baghawī and a Research Based Study of His Scholarly Contributions

Abid Saeed

PhD. Scholar, Institute of Islamic studies and Shariah, MY University Islamabad, Pakistan  
[abidmadani@gmail.com](mailto:abidmadani@gmail.com)

Dr Hafiz Muhammad Ramzan

Assistant Professor, Institute of Islamic studies and Shariah, MY University Islamabad, Pakistan  
[muhammad.ramzan@myu.edu.pk](mailto:muhammad.ramzan@myu.edu.pk)

### Abstract

Despite Imam Ḥusayn b. Masʿūd al-Baghawī (d. 516 AH) being widely cited in classical Islamic literature, modern scholarship has largely treated his legacy in a fragmented and descriptive manner, often focusing on individual works without a systematic evaluation of his integrated scholarly methodology. This article addresses this gap by offering a holistic and critical analysis of al-Baghawī's intellectual project across Qur'ānic exegesis, ḥadīth studies, and Shāfi'ī jurisprudence, situating his contributions within the intellectual landscape of fifth-century Khurāsān. Drawing on primary biographical sources and close textual analysis of his major works, particularly Maʿālim al-Tanzīl, Sharḥ al-Sunnah, and Maṣābīḥ al-Sunnah, the study demonstrates that al-Baghawī developed a coherent methodological framework grounded in textual authenticity, transmission-based interpretation, and deliberate restraint from speculative theological discourse. The article argues that his exegetical practice represents a consciously moderate synthesis of riwāyah and dirāyah, while his ḥadīth scholarship reflects an early effort toward pedagogical systematization of the Sunnah for both scholarly and instructional purposes. Furthermore, the study challenges the prevailing assumption of al-Baghawī as a strictly madhhab-bound jurist by showing that, although affiliated with the Shāfi'ī school, he consistently prioritized evidentiary strength over doctrinal conformity. By foregrounding al-Baghawī's methodological unity across disciplines, this article contributes to a deeper understanding of classical Sunni epistemology and repositions him as a central figure in the formation of moderate and text-centered Islamic scholarship.

**Keywords:** Classical Sunni Scholarship, Hadīth Methodology, Shāfi'ī Jurisprudence, Sunni Epistemology, Transmission Based Interpretation

## امام بغوی کا تعارف

اسلامی تاریخ کا مطالعہ کرنے کے بعد یہ حقیقت سامنے آتی ہے کہ ہر دور میں جلیل القدر علماء نے اپنے علم، تقویٰ اور اخلاص کے ذریعے دین اسلام کی خدمت سرانجام دی۔ ان ہستیوں نے تفسیر، حدیث، فقہ اور دیگر علوم میں گراں قدر علمی و تحقیقی کام پیش کر کے آنے والی نسلوں کے لیے علم کا بیش بہا خزانہ چھوڑا۔ انہی عظیم شخصیات میں ایک درخشاں نام امام حسین بن مسعود بغوی کا بھی ہے۔ جنہوں نے تفسیر، حدیث، فقہی اور دیگر فنون میں قابل قدر علمی کام پیش کیا۔

آپ کا نام حسین بن مسعود اور کنیت ابو محمد ہے۔<sup>1</sup> آپ کے مشہور القابات محی السنہ، رکن الدین اور ظہیر الدین تھے۔<sup>2</sup> محی السنہ کے لقب کی وجہ ایک دلچسپ واقعہ ہے، جس کو بعض علماء نے بیان کیا ہے۔ طاش کبریٰ زادہ، مفتاح السعادة میں لکھتے ہیں:

"روی انه لما جمع كتابه المسمى بشرح السنة رأى النبي ﷺ في المنام فقال له احياك الله كما احببت سنتي فصار هذا اللقب علماله"<sup>3</sup>

یعنی جب امام بغوی نے اپنی مشہور کتاب "شرح السنہ" مکمل کی تو ایک رات انہوں نے خواب میں نبی کریم ﷺ کو دیکھا۔ نبی ﷺ نے فرمایا "اللہ تجھے اسی طرح زندہ رکھے جیسے تم نے میری سنت کو زندہ رکھا"۔ اسی خواب کی بناء پر آپ کو "محی السنہ" کا لقب عطا ہو۔

آپ کی تاریخ پیدائش کے بارے میں کوئی واضح یا قطعی معلومات موجود نہیں ہیں، اور نہ ہی کسی تاریخ دان نے آپ کی مکمل عمر کا ذکر کیا ہے۔ تاہم صاحب معجم البلدان نے آپ کی ولادت کا سال 433 ہجری اور وفات کا سال 516 ہجری بیان کیا ہے۔ جس کے مطابق آپ کی عمر تقریباً 83 سال تھی۔<sup>4</sup> آپ کی ولادت "بلغ" یا "بغشور" میں ہوئی، جو خراسان کا ایک اہم شہر ہے اور مرو اور ہرات کے درمیان واقع ہے۔ اسی شہر کی نسبت سے آپ کو "بغوی" بھی کہا جاتا ہے۔ جس طرح امام بغوی کی سن پیدائش میں تذکر نگاروں کا اختلاف ہے، اسی طرح سن وفات کے حوالے سے بھی اختلاف پایا جاتا ہے۔ لیکن اکثر اور رائج قول کے مطابق 516ھ میں آپ نے وفات پائی۔<sup>5</sup>

<sup>1</sup> احمد بن محمد بن ابراہیم ابن خلکان، وفیات الاعیان و انباء ابناء الزمان (بیروت: دار صادر، 1997ء) ج 2، ص 136۔

<sup>2</sup> ایضاً۔

<sup>3</sup> احمد بن مصطفیٰ، طاش کبریٰ زادہ، مفتاح السعادة و مصباح السيادة (بیروت: دار الکتب العلمیہ، 2022ء) ج 2، ص 102۔

<sup>4</sup> عبد اللہ بن یاقوت الحموی، معجم البلدان (بیروت: دار صادر، 1995ء) ص 465۔

<sup>5</sup> حموی، معجم البلدان، ج 1، ص 468۔

## تعلیم و تعلم

امام بغوی کا دور علوم و فنون کے اعتبار سے تاریخ اسلام کا ایک درخشاں اور سنہری عہد سمجھا جاتا ہے۔ یہ ایک ایسا دور تھا جب حکمران نہ صرف علم و ادب کی جانب گہری رغبت رکھتے تھے۔ بلکہ علماء کرام کو بھی انتہائی احترام کی نظر سے دیکھا جاتا تھا۔ اس دور میں مختلف شہروں اور علاقوں میں متعدد کتب خانے اور مدارس قائم کیے جا رہے تھے، جہاں علم کا سرچشمہ بہا رہا تھا۔ ان اداروں میں تدریس کے لیے اس دور کے ماہر علماء کرام اپنی علمی خدمات فراہم کر رہے تھے، جس سے علمی دنیا میں ایک زبردست ترقی اور نیا جوش پیدا ہوا۔<sup>6</sup>

کسی بھی مورخ یا تذکرہ نگار نے امام بغوی کے تعلیمی سفر کی ابتدا کے بارے میں قطعی طور پر معلومات فراہم نہیں کیں، اس لیے یہ کہنا مشکل ہے کہ آپ نے علم کا آغاز کب کیا۔ تاہم بعض تذکرہ نگاروں نے یہ بات ضرور ذکر کی ہے کہ آپ نے بچپن ہی سے علم کی جستجو میں مصروفیت اختیار کر لی اور اپنے وطن میں ہی ابتدائی کتب کے مطالعہ کا آغاز بھی کر لیا۔ بلوغت کے بعد آپ نے باقاعدہ طور پر حدیث کا سماع اور اس کی تحصیل کی طرف اپنی توجہ مرکوز کی۔ اس بات میں کوئی شک نہیں کہ 460 ہجری سے پہلے ہی آپ نے مختلف علوم میں غیر معمولی مہارت حاصل کر لی تھی اور آپ کا علمی مقام اس دور کے بڑے علماء میں ایک ممتاز حیثیت اختیار کر چکا تھا۔<sup>7</sup>

اسی بات کو شیخ ذہبی نے بھی یوں ذکر کیا ہے:

"تفقه علی شیخ الشافعیہ القاضي حسین بن محمد المرو الروذی صاحب التعلیقہ"<sup>8</sup>۔

یعنی امام بغوی نے 460ھ سے پہلے قاضی حسین بن محمد مروروذی، جو "تعلیقہ" کے مصنف تھے، سے فقہ کا علم حاصل کیا اور انہی سے حدیث کی سماعت بھی کی۔

## امام بغوی کے نظریات

امام بغوی کا شمار اہل السنہ والجماعہ کے ممتاز اور عظیم علماء میں کیا جاتا ہے۔ آپ کے عقائد و نظریات، سیرت و کردار میں اسلاف کا رنگ و روپ بخوبی جھلکتا ہے۔ صفات باری تعالیٰ کی تفسیر و تاویل میں آپ کا اسلوب و منہج، صحابہ کرام اور سلف صالحین کے طریقہ پر مبنی تھا۔ آپ کی تصنیفات میں گمراہ فرقوں اور بدعتیوں کی شدت سے تردید کی گئی ہے۔ اہل سنت کے عقائد کا تحفظ آپ کی کتب

<sup>6</sup> نفس مصدر، ج 1، ص 468۔

<sup>7</sup> نفس مصدر۔

<sup>8</sup> ذہبی، محمد بن احمد بن عثمان، سیر اعلام النبلاء (بیروت: دار الکتب العلمیہ 1427ھ) ج 19، ص 440۔

میں بخوبی نظر آتا ہے۔ آپ نے فلسفیانہ اور غیر ضروری متکلمانہ مباحث سے اجتناب کیا اور صرف خالص علمی و فقہی مسائل پر توجہ مرکوز رکھی۔<sup>9</sup>

### فقہی مسلک

امام بغوی شافعی المذہب تھے اور اس کی بنیادی وجہ یہ تھی کہ آپ نے خراسان میں تعلیم حاصل کی، جو اس دور میں فقہ شافعی کے عروج کا مرکز تھا۔ اس زمانے میں فقہ شافعی کا غلبہ تھا، چنانچہ اسی مناسبت سے آپ کا فطری و طبعی میلان بھی اسی مذہب کی طرف تھا۔ اس کے علاوہ آپ نے اپنے اساتذہ سے علم حاصل کیا، جن میں اکثر شافعی المذہب تھے۔ خصوصاً قاضی حسین بن محمد مروزی، جن سے آپ نے فقہ کا علم حاصل کیا، وہ بھی شافعی المذہب تھے۔<sup>10</sup>

تذکرہ نگاروں نے اس شہر میں فقہ شافعی کے عروج کی دو اہم وجوہات ذکر کی ہیں:

1۔ یہ شہر ایک طویل عرصہ تک فقہ شافعی کا مرکز رہا ہے۔ فقہ شافعی کے بہت بڑے فقیہ ابو بکر القفال اور ان کے شاگردوں نے اسی خطے میں فقہ شافعی کی نشر و اشاعت کی۔<sup>11</sup>

2۔ سیاسی عوامل بھی فقہ شافعی کی ترویج میں مددگار ثابت ہوئے۔ سلجوقی حکمرانوں نے شافعی مذہب کی حمایت کی اور وزیر نظام الملک نے ایران کے مختلف شہروں میں "مدارس نظامیہ" قائم کیے، جہاں شافعی مذہب کے علماء کو مدرس مقرر کیا گیا۔ ان علماء میں ابو اسحاق ابراہیم بن الشرازی، امام الحرمین عبدالملک الجوبینی، اور ابو حامد محمد الغزالی شامل تھے۔<sup>12</sup>

### شیوخ و اساتذہ

امام بغوی نے خراسان کے مختلف شیوخ سے متنوع علوم و فنون حاصل کیے اور ان کے وسیع علمی حلقوں سے استفادہ کیا۔ آپ نے جن اساتذہ سے استفادہ کیا، وہ اپنے وقت کے عظیم علماء و مشائخ تھے۔ ذیل میں آپ کے چند مشائخ کا تذکرہ کیا گیا ہے۔

1۔ احمد بن عبدالرزاق الصالح۔

2۔ احمد بن عبدالملک بن علی بن احمد

3۔ حسان بن سعید، ابو علی المنبجی المروزی

<sup>9</sup> احمد بن مصطفیٰ، طاش کبری زادہ، مفتاح السعادة ومصباح السيادة، ج 2، ص 106۔

<sup>10</sup> ذہبی، محمد بن احمد بن عثمان، تذکرۃ الحفاظ (بیروت: دار الکتب العلمیہ، 1419ھ)، ج 4، ص 1257۔

<sup>11</sup> احمد شوقی ضیف، تاریخ الادب العربی عصر الدول والامارات الاندلس (قاہرہ: دار المعارف، 2010ء)، ص 551۔

<sup>12</sup> ابن خلکان، وفیات الاعیان، ج 3، ص 46۔

- 4۔ ابو علی الحسین بن محمد بن احمد القاضی
- 5۔ عبدالرحمن بن محمد بن احمد الفورانی المروزی
- 6۔ عبدالرحمن بن محمد بن محمد المنظر الدودی
- 7۔ عبدالکریم بن ہوازن بن عبدالملک القشیری النیشاپوری
- 8۔ عبدالواحد بن احمد الملیحی المروی۔

### تلامذہ کے اسماء

- 1۔ الحسن بن مسعود البغوی
- 2۔ عبدالرحمن بن عبداللہ بن عبدالرحمن بن الحسن۔
- 4۔ عبدالرحمن بن علی بن ابی العباس النعیمی الموفقی
- 5۔ عمر بن الحسین بن الحسن الرازی
- 6۔ فضل اللہ بن محمد النوقانی
- 7۔ ابو مقاتل، مثنور بن فزکوہ الدیلی الیزوی
- 8۔ محمد بن اسعد بن محمد الحسین بن القاسم العطار

### امام بغوی کے اخلاق و اوصاف

آپ کی ساری زندگی زہد و تقویٰ، عبادت اور ریاضت سے مزین تھی۔ مفسرین اور مصنفین نے آپ کی بے نظیر خصوصیات کا اعتراف کیا ہے۔ شیخ ذہبی لکھتے ہیں:

"كان من العلماء الربانيين كان ذات عبد و نسا وقناعة باليسير۔<sup>13</sup>"

آپ ایک عالم ربانی تھے، جو عبادات اور ریاضت میں مشغول رہتے اور زندگی کی سادگی میں خوش رہتے تھے۔

آپ کی شخصیت میں انتہا سادگی اور عاجزی تھی اور بالکل سادہ لباس استعمال فرماتے۔ شیخ ذہبی لکھتے ہیں:

"كان مُقْتَصِدًا فِي لِبَاسِهِ، لَهُ ثَوْبٌ خَامٌ وَعِمَامَةٌ صَغِيرَةٌ۔"<sup>14</sup>

آپ کا لباس سادہ تھا، آپ کبھی بھی تکلف سے کام نہ لیتے، صرف خام کپڑے پہنتے اور چھوٹا عمامہ استعمال کرتے۔

<sup>13</sup> ذہبی، تذکرۃ الحفاظ، ج 4، ص 1258۔

<sup>14</sup> ذہبی، سیر اعلام النبلاء، ج 19، ص 441۔

امام بغوی سادہ زندگی کو پسند کرتے اور معمولی غذا پر اکتفاء کرتے تھے۔ خشک روٹی کھاتے تھے۔ لیکن جب لوگوں نے مشورہ دیا کہ یہ آپ کی صحت کے لیے نقصان دہ ہو سکتی ہے، تو آپ نے زیتون کے تیل کے ساتھ روٹی کھانا شروع کر دی۔ آپ کے تقویٰ اور قناعت کا اندازہ اس بات سے لگایا جاسکتا ہے کہ آپ کی زوجہ کا انتقال ہوا، تو انہوں نے بہت سامال بطور وراثت چھوڑا لیکن آپ نے اس میں سے کچھ بھی اپنے لیے نہ رکھا۔<sup>15</sup>

شیخ ابن خلکان نے اس بارے میں لکھا:

" ماتت له زوجة فلم يأخذ من ميراثها شيئاً "۔<sup>16</sup>

آپ کی بیوی کا انتقال ہوا، لیکن آپ نے ان کی وراثت سے کچھ بھی نہیں لیا۔

تکمیل علم کے بعد آپ نے زیادہ تر وقت تدریس میں گزارا اور ہمیشہ طہارت کی حالت میں درس دیتے تھے۔ چنانچہ شیخ سبکی لکھتے ہیں:

" وكان لا يُلقي الدرس إلا على طهارة "۔<sup>17</sup> آپ کبھی بھی درس نہیں دیتے تھے جب تک کہ آپ وضو میں نہ ہوں۔

امام بغوی مشائخ کی نظر میں

علماء اور مشائخ کے نزدیک امام بغوی کا مقام بے مثال اور بہت بلند تھا۔ یہ بات مختلف علوم و فنون میں آپ کی وسیع دسترس کی علامت بھی ہے۔ آپ ایک عظیم مفسر، محدث اور فقیہ تھے، اسی وجہ سے ہر طبقہ علم کے لوگوں، آپ کو عزت کی نظر سے دیکھتے ہیں۔ آپ کی علمی شان، امامت، جلالتِ شان، جامع علم و عمل، اور تفقہ فی الدین کا اعتراف تمام دور کے علماء نے کیا ہے۔ ذیل میں آپ کی شخصیت کے بارے میں چند علماء کی آراء پیش کی جاتی ہیں:

1۔ شیخ یاقوت حموی لکھتے ہیں:

"الإمام أبو محمد الحسين بن مسعود الفراء البغوي الفقيه العالم المشهور صاحب التصانيف"۔<sup>18</sup>

یعنی حسین بن مسعود ایک فقیہ ایک مشہور عالم اور صاحب تصانیف ہیں۔

2۔ شیخ ابن خلکان بیان کرتے ہیں:

<sup>15</sup> سبکی، طبقات الشافعیہ، ج 4، ص 214۔

<sup>16</sup> ابن خلکان، وفیات الاعیان، ج 2، ص 137۔

<sup>17</sup> سبکی، طبقات الشافعیہ، ج 4، ص 215۔

<sup>18</sup> حموی، معجم البلدان، ص 468۔

" كان بحرآفي العلوم وصنف في تفسير كلام الله تعالى وأوضح المشكلات من

قول النبي

ﷺ وروى الحديث" -<sup>19</sup>

3- آپ کی شخصیت کے بارے شیخ ابوالفداء لکھتے ہیں:

"الفقيه المحدث كان بحرا في العلوم" -<sup>20</sup> آپ فقیہ، محدث علوم کا سمندر تھے۔

4- شیخ ذہبی لکھتے ہیں:

"الإمام الحافظ الفقيه المجتهد محيي السنة" -<sup>21</sup> آپ امام حافظ فقیہ، مجتہد اور سنت کو زندہ کرنے والے تھے۔

مرآة الجنان میں شیخ یافعی لکھتے ہیں:

" المحدث المقرئ، صاحب التصانيف، عالم أهل خراسان كان سيدًا زاهدًا قانعًا" -<sup>22</sup> آپ ایک محدث، قاری صاحب تصانیف اہل خراسان کے عالم، سردار، زاہد اور قناعت گزار تھے۔

6- شیخ سبکی لکھتے ہیں:

" كان إمامًا جليلاً ورعًا زاهدًا فقيهاً محدثاً مفسراً، جامعاً بين العلم والعمل  
سالک سبیل السلف" -<sup>23</sup>

7 شیخ حافظ ابن کثیر بیان کرتے ہیں:

" برع في العلوم، كان علامة زمانه فيها وكان ديناً ورعاً زاهداً عابداً صالحاً" -<sup>24</sup>

8- طبقات المفسرين میں امام جلال الدین سیوطی لکھتے ہیں:

" كان إماماً في التفسير، إماماً في الحديث، إماماً في الفقه" -<sup>25</sup>

9- بستان المحدثین میں شیخ عبدالعزیز محدث دہلوی آپ کا تذکرہ یوں کرتے ہیں:

<sup>19</sup> ابن خلکان، وفیات الاعیان، ج2، ص136۔

<sup>20</sup> اسماعیل بن علی ابوالفداء، تاریخ ابی الفداء المسمی المختصر فی اخبار البشر (بیروت: دار الکتب العلمیہ 1410ھ) ج2، ص229۔

<sup>21</sup> ذہبی، تذکرۃ الحفاظ، ج4، ص1257۔

<sup>22</sup> عبداللہ بن اسعد یافعی، مرآة الجنان وعبرة العقطن (بیروت: دار الکتب العلمیہ، 1410ھ) ج3، ص213۔

<sup>23</sup> سبکی، طبقات الشافعیہ، ج4، ص214۔

<sup>24</sup> ابن کثیر، البدایہ والنہایہ، ج12، ص193۔

<sup>25</sup> عبدالرحمن بن ابی بکر سیوطی، طبقات المفسرین (بیروت: دار الکتب العلمیہ 1420ھ) ص49۔

"آپ پیشوا زمانہ اور مقتدی وقت تھے۔ اہل اسلام کے مفتی، تفسیر قرآن پر عبور رکھنے والے اور رسول اللہ ﷺ کی حدیث کے ماہر تھے۔ اپنے زمانے کے عظیم بزرگ، امام و پیشوا، فقیہ محدث و مفسر تھے اور علم قرأت کا کامل عبور رکھتے تھے۔"<sup>26</sup>

10- شیخ صدیق حسن خان قنوجی "اتحاف النبلاء میں لکھتے ہیں۔  
فن تدریس میں آپ کا کوئی ہم پلہ و ہم نظیر نہ تھا۔ آپ ان تینوں علوم پر کامل و اکمل دسترس رکھتے تھے۔ پہلا حدیث دوسرا تفسیر، تیسرا علم فقہ۔ انہیں تین علوم کی تدریس اور تصنیف میں آپ نے اپنی ساری عمر گزار دی۔"<sup>27</sup>

### تصنیفات امام بغوی

امام بغوی کی ساری زندگی دین اسلام کی خدمت اور اس کی ترویج و اشاعت میں گزری۔ آپ نے اپنی زندگی کا بیشتر حصہ تفسیر حدیث، اور فقہ کی تدریس میں گزارا اور اس کے ساتھ ساتھ مختلف علوم و فنون پر متعدد کتب بھی لکھیں۔ آپ کی تصانیف علماء کے درمیان بڑی قدر کی نگاہ سے دیکھی جاتی ہیں، اور ان پر بہت سی حواشی، تعلیقات، اور شروحات بھی لکھی گئی ہیں۔  
شیخ ذہبی نے آپ کی تصنیفات کے بارے میں لکھا:

امام بغوی کے اخلاق اور نیک نیتی کی بدولت اللہ تعالیٰ نے ان کی تصنیفات میں برکت رکھی اور انہیں قبولیت عامہ عطا فرمائی، اسی لیے علماء ان کی تصانیف کی طرف رغبت رکھتے تھے۔<sup>28</sup> امام بغوی نے بہت سی کتب لکھیں جن میں سے پندرہ کتابوں کا ذکر ملتا ہے، ان میں سے تین مطبوعہ اور چھ مخطوطات کی صورت میں دستیاب ہیں۔ باقی کتب کا تذکرہ بھی کیا گیا ہے، مگر اکثر وہ مفقود ہیں۔ ذیل میں امام بغوی کی تصانیف کا مختلف جائزہ بھی پیش کیا گیا ہے۔

### 1- تفسیر و علم القرآن

I- معالم التنزیل: اس تفسیر پر مفصل بحث فصل دوم میں کی جائے گی۔

ii- الکفایۃ فی القرآن: کشف الظنون میں حاجی خلیفہ نے اس کتاب کا تذکرہ کیا ہے لیکن یہ کتاب مفقود ہے۔<sup>29</sup>

<sup>26</sup> عبد العزیز محدث دہلوی، بستان المحمدین (کراچی: مکتبہ نور محمد کارخانہ، 1998ء)، ص 52۔

<sup>27</sup> صدیق حسن خان قنوجی، اتحاف النبلاء المستقین (کانپور، مطبع نظامی، 1288ھ) ص 244۔

<sup>28</sup> ذہبی، سیر اعلام النبلاء، ج 19، ص 441۔

<sup>29</sup> عبد اللہ بن کاتب حاجی خلیفہ، کشف الظنون (بیروت: دار احیاء التراث العربی، 1430ھ) ج 2، ص 1499۔

## 2- حدیث و علم حدیث

### I- اربعون حدیثاً

سیر اعلام النبلاء میں امام ذہبی نے اس کا تذکرہ کیا ہے۔ اس کتاب میں امام بغوی نے مختلف موضوعات پر چالیس احادیث صحیحہ جمع کی ہیں۔<sup>30</sup>

### ii- الانوار فی شمائل النبی المختار

حاجی خلیفہ نے کشف الظنون میں اس کا ذکر کیا ہے۔<sup>31</sup> شیخ بغدادی نے اس کا نام "ارشاد الانوار فی شمائل النبی المختار" بیان کیا ہے۔<sup>32</sup> امام بغوی نے اس کتاب میں حضور ﷺ کی حیات طیبہ، اخلاق و اصاف پر احادیث کا ایک مجموعہ جمع کیا ہے۔ شیخ کتانی اس کے متعلق لکھتے ہیں کہ امام بغوی اس کی کتاب کی ترتیب محدثین کے طریقہ کار کے مطابق کی۔ یہ کتاب 101 ابواب پر مشتمل ہے۔<sup>33</sup>

### Iii- الجمع بین الصحیحین

یہ کتاب اگرچہ مفقود ہے۔ لیکن تذکرہ نگار نے یہ بات ذکر کی ہے کہ امام بغوی نے اس کتاب میں متفق علیہ کا جمع کیا تھا۔<sup>34</sup>

### iv- شرح الجامع للترمذی:

امام بغوی نے سنن ترمذی پر ایک شرح لکھی اگرچہ یہ مفقود ہے، لیکن تاریخ الادب العربی میں اس ذکر کیا گیا ہے۔<sup>35</sup>

### v- شرح السنة:

امام بغوی نے اس کتاب میں زیادہ تر احادیث صحیح کو جمع کیا ہے۔ اس لیے صحیحین کی تخریج کرنے بعد آخر میں یہ الفاظ لکھتے ہیں۔ ہذا حدیث متفق علی صحتہ۔ اس کے لیے علاوہ بھی آپ نے دیگر کتب کی بھی احادیث بھی جمع کی ہیں۔

### Vii- المدخل الی مصابیح السنة

تاریخ الادب العربی میں بروکلمان نے اس کتاب کا تذکرہ کیا ہے۔<sup>36</sup>

<sup>30</sup> ذہبی، سیر اعلام النبلاء، ج 19، ص 439۔

<sup>31</sup> حاجی خلیفہ، کشف الظنون، ج 1، ص 195۔

<sup>32</sup> اسماعیل پاشا بغدادی، ہدایۃ العارفین، اسماء المؤلفین و آثار المسلمین (بغداد، المکتبۃ المشنی، 1955ء)، ج 1، ص 312۔

<sup>33</sup> محمد بن جعفر الکتانی، الرسالۃ المستطرفہ (کراچی، نور محمد کارخانہ، 1960ء)، ص 88۔

<sup>34</sup> ابن المعاد، شذرات، ج 4، ص 49۔

<sup>35</sup> کارل بروکلمان، تاریخ الادب العربی، نقلہ الی العربیہ، عبدالحلیم النجار (قاہرہ: دار المعارف، 1998ء)، ج 6، ص 244۔

### 3۔ کتب تاریخ

#### معجم الشیوخ

ہدایۃ العارفین میں شیخ بغدادی نے اس کتاب کا تذکرہ کیا ہے۔<sup>37</sup> اسی طرح بروکلمان اور دیگر تذکرہ نگاروں نے بھی امام بغوی کی تصنیفات میں اس کا ذکر بھی کیا ہے۔ اس کتاب میں علامہ بغوی نے مختلف مشائخ اور ان کی علمی خدمات کو بیان کیا ہے۔<sup>38</sup>

### 4۔ کتب فقہ و اصول فقہ

امام بغوی چونکہ شافعی المذہب تھے اور فقیہ قاضی الحسین سے فقہ کی تعلیم حاصل کی تھی اور آپ کے ممتاز شاگردوں میں شمار بھی ہوتا تھا۔ اسی بناء پر وقت کے اکابر علماء نے آپ کی فقہیت کا بھی اعتراف کیا۔<sup>39</sup> شیخ سبکی لکھتے ہیں:

"آپ فقہ میں مہارت تامہ رکھتے تھے۔ نفل و تحقیق میں بغوی کی معلومات کا دائرہ نہایت وسیع ہے۔ امام ذہبی آپ کو نہایت احترام اور قدر کی نگاہ سے دیکھتے تھے۔ نکتہ شرح المذہب میں لکھا کہ بعض فقہی مسائل کے بارے میں علماء کے مختلف اقوال اور آراء پائی جاتی ہیں۔ لیکن امام بغوی جب بھی کسی قول کو اختیار کرتے ہیں تو ہم نے ان کے مقابلہ کسی بھی شخص کے قول کو دلیل کے اعتبار سے قوی نہ پایا اور یہ اس بات پر دلیل کہ بغوی فقہ میں مکمل عبور رکھتے تھے۔"<sup>40</sup> مرقاہ المفاتیح میں ہے:

"كان فقيهاً من أصحاب الوجوه، قال بعض مشايخنا ليس له قول ساقط"۔<sup>41</sup>

آپ اصحاب الوجوه فقہاء میں سے تھے۔ اور بعض مشائخ نے کہا کہ ان کا کوئی بھی قول ساقط نہیں ہے۔ شیخ ذہبی اور شیخ سبکی نے آپ کی فقہیت کے متعلق بیان کیا اس کا خلاصہ یہ ہے کہ مسلکاً اگرچہ آپ شافعی تھے، لیکن آپ تقلید جامد کے قائل نہیں تھے۔ نہ ہی مسلکی تعصب سے کام لیتے ہوئے ہر مسئلہ میں شوافع کے بیان کردہ مسائل کو ترجیح دیتے بلکہ آپ

<sup>36</sup> المرجع السابق، تاریخ الادب العربی، ج 6، ص 235۔

<sup>37</sup> بغدادی، ہدایۃ العارفین، ج 1، ص 312۔

<sup>38</sup> المرجع السابق، تاریخ الادب العربی، ج 6، ص 244۔

<sup>39</sup> سبکی، طبقات الشافعیہ، ج 4، ص 215۔

<sup>40</sup> نفس مصدر

<sup>41</sup> علی بن سلطان محمد الملّا القاری، مرقاہ المفاتیح (بیروت: دار الفکر، 1422ھ) ج 1، ص 10۔

دیگر ائمہ کی آراء اور ان کے دلائل کا قوت و ضعف کا جائزہ بھی لیتے۔ اگر دلیل کی روشنی میں کسی دوسرے مذہب کا قول آپ کو قوی لگتا تو اس اقوی قول کو اختیار کر لیتے۔<sup>42</sup>

### 1۔ ترجمہ الاحکام فی الفروع

یہ کتاب فارسی زبان میں تحریر کی۔ اگرچہ یہ کتاب مفقود ہے لیکن حاجی خلیفہ اور بغدادی نے ہدیۃ العارفین میں اس کا ذکر کیا ہے۔<sup>43</sup>

### 2۔ التذیب فی الفقہ

معجم البلدان میں یا قوت نے اس کتاب کا تذکرہ کیا ہے۔ اسی طرح دیگر مصادر میں بھی اسے امام بغوی کی تصنیفات میں شمار کیا گیا ہے۔<sup>44</sup> اپنے شیخ قاضی حسین کی تعلیقات کی تلخیص امام بغوی میں اس کتاب میں جمع کی ہیں۔ چند فقہ مسائل تفصیلاً جبکہ بعض کو اختصار بھی بیان کیا ہے۔ لیکن مسائل بیان کرتے ہوئے ان کی دلائل کو ذکر نہیں کیا۔

کشف الظنون میں حاجی خلیفہ لکھتے ہیں:

"وهو تأليفٌ محررٌ مهذبٌ مجردٌ عن الأدلة لخصه من تعلیقة شیخه القاضي حسین وزاد فيه ونقص"۔<sup>45</sup>

### 3۔ مختصرات تہذیب

کتاب تہذیب کی دو مختصرات ہیں جن کا تذکرہ حاجی خلیفہ نے کشف الظنون میں کیا ہے۔

ا۔ لباب التہذیب۔ اس کی تلخیص شیخ الام حسین بن محمد المروزی الہروی الشافعی نے کی۔

ب۔ مختصر التہذیب۔ شیخ شہاب احمد بن محمد بن المنیر الاسکندری نے اس کی تلخیص کی۔<sup>46</sup>

### 4۔ فتاویٰ البغویہ

امام بغوی نے اپنے استاذ قاضی حسین کے فتاویٰ جات کے علاوہ سائلین کی طرف سے پوچھے گئے سوالات کے نتیجے میں اپنا ذاتی ایک مجموعہ مرتب کیا۔ اسی کو فتاویٰ البغویہ کہا جاتا ہے۔<sup>47</sup>

<sup>42</sup> سبکی، طبقات الشافعیہ، ج 4، ص 215۔

<sup>43</sup> حاجی خلیفہ، کشف الظنون، ج 1، ص 397۔

<sup>44</sup> جموی، معجم البلدان، ج 1، ص 468۔

<sup>45</sup> حاجی خلیفہ، کشف الظنون، ج 1، ص 517۔

<sup>46</sup> نفس مصدر

## 5۔ فتاویٰ المرورزی

سائلین نے مختلف موضوعات استاذ قاضی حسین سے جو فقہی سوالات پوچھے اور قاضی صاحب نے ان جوابات تحریر کیے تھے، امام بغوی نے ان تمام کا ایک مجموعہ تیار کیا۔ جو فتاویٰ المرورزی سے مشہور ہوا۔<sup>48</sup>

## 6۔ الکفایۃ فی الفروع

فقہ پر مشتمل ایک کتاب تھی جو کہ مفقود ہے، امام بغوی نے اسے فارسی زبان میں تحریر کیا۔<sup>49</sup>

## خلاصہ کلام

امام حسین بن مسعود البغویؒ اسلامی علمی روایت کے ان جلیل القدر ائمہ میں سے ہیں جنہوں نے تفسیر، حدیث اور فقہ کے میدان میں نہایت گراں قدر اور دیر پا خدمات انجام دیں۔ آپ کی علمی شخصیت جامعیت، اعتدال، زہد و تقویٰ اور سلف صالحین کے منہج کی پیروی کا حسین امتزاج تھی۔ زیر نظر مقالے میں آپ کی زندگی، علمی ماحول، اساتذہ و تلامذہ، عقیدہ و فقہی مسلک اور تصنیفی خدمات کا تفصیلی جائزہ پیش کیا گیا ہے، جس سے یہ حقیقت واضح ہوتی ہے کہ امام بغوی نہ صرف اپنے عہد کے ممتاز مفسر اور محدث تھے بلکہ انہوں نے آنے والی نسلوں کے لیے بھی ایک مضبوط علمی بنیاد فراہم کی۔ خصوصی طور پر آپ کی شہرہ آفاق تفسیر معالم التنزیل کا تجزیہ کرنے سے یہ بات سامنے آتی ہے کہ یہ تفسیر روایت اور درایت کے متوازن امتزاج کی بہترین مثال ہے۔ اس میں قرآن کی تفسیر قرآن، سنت اور آثارِ صحابہ و تابعین کی روشنی میں کی گئی ہے، جبکہ غیر ضروری فلسفیانہ اور کلامی مباحث سے حتی الامکان اجتناب کیا گیا ہے۔ اس تفسیر کا اسلوب سادہ، جامع اور معتدل ہے، جو اسے طلبہ و علماء دونوں کے لیے مفید بناتا ہے۔ مقالے کے مطالعے سے یہ نتیجہ بھی برآمد ہوتا ہے کہ امام بغوی کی علمی خدمات نے بعد کی تفسیری اور حدیثی روایت پر گہرا اثر ڈالا اور ان کی تصنیفات آج بھی مدارس و جامعات میں بنیادی مصادر کی حیثیت رکھتی ہیں۔

## نتائج بحث

اس تحقیقی مطالعے کے نتیجے میں یہ بات واضح طور پر سامنے آتی ہے کہ امام بغویؒ ایک ہمہ جہت اور متوازن علمی شخصیت کے حامل تھے، جنہوں نے اپنے عہد کے علمی ذخیرے کو نہ صرف محفوظ کیا بلکہ اسے منظم اور قابل استفادہ صورت میں پیش بھی کیا۔ تفسیر کے میدان میں ان کی تصنیف معالم التنزیل اعتدال، اختصار اور صحت روایت کی نمایاں مثال ہے، جس میں سلف صالحین کے منہج

<sup>47</sup> سبکی، طبقات الشافعیہ، ج 4، ص 215۔

<sup>48</sup> نفس مصدر

<sup>49</sup> حاجی خلیفہ، کشف الظنون، ج 2، ص 1499۔

کو بنیادی حیثیت حاصل ہے۔ اسی طرح حدیث اور فقہ کے میدان میں بھی ان کی خدمات نہایت مؤثر اور قابل قدر ہیں، جنہوں نے انہیں اپنے زمانے کے ممتاز محدثین اور فقہاء کی صف میں نمایاں مقام عطا کیا۔ مزید برآں یہ حقیقت بھی سامنے آتی ہے کہ امام بغوی کی علمی خدمات کا بنیادی مقصد سنت کا احیاء، صحیح عقیدہ کی حفاظت اور امت کو اعتدال پر بنی علمی منہج فراہم کرنا تھا۔ انہوں نے اپنی تصنیفات کے ذریعے اہل سنت کے عقائد کی وضاحت، بدعات کی تردید اور فقہی مسائل کی معتدل تشریح کی، جس سے ان کی علمی بصیرت اور دینی غیرت کا اظہار ہوتا ہے۔ اس طرح امام بغوی کی شخصیت علم و عمل کے امتزاج کی ایک روشن مثال ہے، اور ان کی تصنیفات اسلامی علمی ورثے میں ایک مستقل اور قابل قدر مقام رکھتی ہیں۔

### Bibliography

1. Abū al-Fidā', Ismā'īl ibn 'Alī. (n.d.). *Tārīkh Abī al-Fidā' al-musammā al-Mukhtaṣar fī akhbār al-bashar* (Vol. 2). Dār al-Kutub al-'Ilmiyyah.
2. Al-Baghdādī, Ismā'īl Pāshā. (1955). *Hidāyat al-'arīfīn: Asmā' al-mu'allifīn wa āthār al-Muslimīn* (Vol. 1). Al-Maktabah al-Muthannā.
3. Al-Dhahabī, Muḥammad ibn Aḥmad ibn 'Uthmān. (1419 AH). *Tadhkirat al-ḥuffāz* (Vol. 4). Dār al-Kutub al-'Ilmiyyah.
4. Al-Dhahabī, Muḥammad ibn Aḥmad ibn 'Uthmān. (1427 AH). *Siyar a'lām al-nubalā'* (Vol. 19). Dār al-Kutub al-'Ilmiyyah.
5. Al-Ḥamawī, Yāqūt ibn 'Abd Allāh. (1995). *Mu'jam al-buldān* (Vol. 1). Dār Ṣādir.
6. Al-Kattānī, Muḥammad ibn Ja'far. (1960). *Al-Risālah al-mustaṭrafah*. Nūr Muḥammad Kārkhānah.
7. Al-Mullā 'Alī al-Qārī. (1422 AH). *Mirqāt al-mafātīḥ* (Vol. 1). Dār al-Fikr.
8. Al-Subkī. (n.d.). *Ṭabaqāt al-Shāfi'iyyah* (Vol. 4).
9. Al-Suyūṭī, 'Abd al-Raḥmān ibn Abī Bakr. (1420 AH). *Ṭabaqāt al-mufasssīrīn*. Dār al-Kutub al-'Ilmiyyah.
10. Al-Yāfi'ī, 'Abd Allāh ibn As'ad. (1410 AH). *Mir'āt al-janān wa 'ibrat al-yaqzān* (Vol. 3). Dār al-Kutub al-'Ilmiyyah.
11. Brockelmann, C. (1998). *Tārīkh al-adab al-'Arabī* (A. H. al-Najjār, Trans.). Dār al-Ma'ārif. (Original work published 1943)
12. Ḥājji Khalīfah. (1430 AH). *Kashf al-zunūn* (Vols. 1–2). Dār Ihya' al-Turāth al-'Arabī.
13. Ibn Kathīr. (n.d.). *Al-Bidāyah wa al-nihāyah* (Vol. 12).

14. Ibn Khallikān, Aḥmad ibn Muḥammad ibn Ibrāhīm. (1997). *Wafayāt al-a'yān wa anbā' abnā' al-zamān* (Vols. 2–3). Dār Ṣādir.
15. Ibn al-‘Imād. (n.d.). *Shadharāt al-dhahab* (Vol. 4).
16. Qanūjī, Ṣiddīq Ḥasan Khān. (1288 AH). *Ittiḥāf al-nubalā' al-muttaqīn*. Maṭba‘ Nizāmī.
17. Shawqī Ḍayf, A. (2010). *Tārīkh al-adab al-‘Arabī: ‘Aṣr al-duwal wa al-imārāt al-Andalus*. Dār al-Ma‘ārif.
18. Shāh ‘Abd al-‘Azīz al-Dihlawī. (1998). *Bustān al-muḥaddithīn*. Maktabah Nūr Muḥammad Kārkhānah.
19. Ṭashkubrīzādah, Aḥmad ibn Muṣṭafā. (2022). *Miftāḥ al-sa‘ādah wa miṣbāḥ al-siyādah* (Vol. 2). Dār al-Kutub al-‘Ilmiyyah.